

## జరిమానా

“సార్! ఈ ఉద్యోగం నాకిప్పించండి సార్! ఇదేనా చివరి ఇంటర్వ్యూ!” ప్రాధేయ పూర్వకంగా చెప్పాడు శ్రీధర్.

“ఎందుకనీ!?” ఆశ్చర్యంగా అడిగాడు ఇంటర్వ్యూ చైర్మన్ సుబ్బారాయుడు.

“ఈ రోజుతో నా వయసు మీరిపోతుంది సార్. ఇక ఏ ఉద్యోగానికీ నాకు అర్హత ఉండదు. ఏజ్ బార్ అవుతాను.” ఎంత ఆపుకున్నా కళ్ళెంబడి నీళ్ళు కారాయి.

“ఇన్నాళ్ళూ మరి ఉద్యోగం తెచ్చుకోకుండా ఎందుకున్నావు?” మందలించాడు సుబ్బారాయుడు.

“కనీసం వంద ఇంటర్వ్యూల దాకా చేసి వుంటాసార్! ఉత్తర, దక్షిణాలతో నా భవిష్యత్ దెబ్బతింటోంది. ప్రతిసారీ తూర్పు తిరిగి దండం పెడుతున్నాను.” చెప్పాడు.

“యూకెన్..గో” సుబ్బారాయుడు సాలోచనంగా.

గది బయట ఇంకా ఇరవైమంది నిరుద్యోగులున్నారు - ఇంటర్వ్యూకు సిద్ధంగా తనకంటే ముందు ముప్పై మంది పైగా ఇంటర్వ్యూకు అటెండ్ అయ్యారు.

ఓ ప్రభుత్వ రంగ సంస్థలో అటెండర్ పోస్టులకు ఇంటర్వ్యూలు జరుగుతున్నాయి. ఉన్నవి పది పోస్టులు దానికి పెద్ద పోటీ.

ఆఖరికి ఆ సంస్థలో పనిచేసే ఆఫీసర్ల కొడుకులూ, బంధువులూ కూడా దానికి హాజరవుతున్నారు. ఏంచేస్తారు? బయట ఎక్కడా ఉద్యోగాలు రాలేదు. దాంతో తప్పనిసరి పరిస్థితుల్లో క్లాస్ ఫోర్ కు కూడా అప్లియర్ కావలసివస్తోంది.

పరిస్థితి తెలుసు కాబట్టి శ్రీధర్ తన ముఖ్య సమస్య వెల్లడించుకున్నాడు కమిటీ ముందు.

శ్రీధర్ దేవుడికి దండం పెట్టుకోవడానికి శివాలయంకు వచ్చాడు. తనున్న పరిస్థితిలో ఆ దేవుడే కాపాడాలి.

పూజారి ఒక్కడే వున్నాడు. హారతి వెలిగించి, తీర్థం ఇచ్చాడు. పొద్దుటి ప్రసాదం కాస్త పెట్టాడు.

“స్వామీ! ఈ రోజుతో నాకు ఏజ్ బార్ అయిపోతుంది. కాబట్టి ఈ ఉద్యోగం నాకు ఇప్పించాలి” అని మొక్కుకున్నాడు.

“నాకు ఉద్యోగం వస్తే అభిషేకం చేయిస్తాను.”

“ఏజ్ బార్ అంటున్నావు? ఏ ఉద్యోగానికి?” పూజారి అడిగాడు కుతూహలం ఆపుకోలేక.

“అటెండర్ పోస్టు...” చెప్పాడు వయసు నిబంధనల గురించి పూజారి పెద్దగా నవ్వాడు. ఆపుకోలేకుండా నవ్వాడు.

శ్రీధర్ కి బాగా కోపం వచ్చింది. అనవసరంగా చెప్పిననుకున్నాడు. నిరసనగా వెళ్లబోయాడు.

“ఆగుబాబు.... నాకు నవ్వొచ్చింది. మనవారి తెలివి తక్కువ తనానికి... అంతే!” నవ్వాపుకుంటూ చెప్పాడు.

“అదేంటి?”

“ఏముంది... నువ్వు అడుగుతున్న పోస్టు ప్రభుత్వ యంత్రాంగంలో అతి చిన్న పోస్టు కనిష్ట ఉద్యోగానికి గరిష్ట వయోపరిమితి విధించారు. కానీ, గరిష్ట ఉద్యోగానికి గరిష్ట వయోపరిమితి మటుకు విధించలేదు.” పూజారి మళ్లీ నవ్వాడు.

శ్రీధర్ కు తనున్న పరిస్థితుల్లో ఆ జోక్ అర్థంకాలేదు.

“ఏంటో మీ నవ్వు మీరూ....” విసుకున్నాడు.

“చూడు నాయనా! అత్యున్నత పదవి అయిన ప్రెసిడెంట్ కు కానీ, ప్రధానికి కానీ, ఆ మాటకొస్తే ముఖ్యమంత్రి పదవికి కానీ, వయోపరిమితి లేదు. ఒంట్లో ఓపిక లేకపోయినా సరే.... జీవితాంతం పదవిలో కొనసాగవచ్చు.”

“దానికి, ప్యూన్ పోస్టుకు పోలిక ఏమిటి? మీకు మతిపోయింది.” కోపంగా అన్నాడు శ్రీధర్.

“వయో పరిమితి విధించడంలోని అంత సూత్రం ఏమిటి? దేహ ధారుడ్యం... ఋద్ధిబలం.... అంటే ఫిజికల్ ఫిట్ నెస్... మెంటల్ ఫిట్ నెస్! ప్యూన్ అయినా యాభై ఎనిమిదికో.... అరవైకో... రిటైర్ అవుతాడు. ఎందుకూ... ఆ తర్వాత.... అతని మెదడు కానీ... అవయవాలు కానీ ఉద్యోగనిర్వహణకు పనికిరావని... చట్టం చేసిన పెద్దలు అభిప్రాయ పడుతున్నారు కాబట్టి” చెప్పాడు పూజారి..

శ్రీధర్ ఆలోచనలో పడ్డాడు.

“ఇంత చిన్న ఉద్యోగానికి పనికిరానివాడు.... కావాలంటే ప్రెసిడెంట్ పోస్టుకు కూడా పోటీ చేయొచ్చు.” నవ్వాడు పెద్దగా.

శ్రీధర్ ఒక నమస్కారం పెట్టి ఊరుకుని... ఇంటికి బయలుదేరాడు.

ఇంకా రెండు రోజుల్లో రిజల్ట్ వస్తాయని తెల్సింది. కంటి మీద కునుకు రావడంలేదు. ఏ పనిచెయ్యబుద్ధి కావడంలేదు.

ఇంక ఒక్కరాత్రే! ఈ రాత్రి గడిస్తే రేపు రిజల్ట్ వస్తాయి టెన్షన్లో కునుకుపట్టలేదు.

రాత్రి తొమ్మిదయింది... తలుపు తట్టారెవరో, శ్రీధర్ పోయి తలుపు తీశాడు. ఎదురుగా

ఒక అపరిచిత వ్యక్తి... యువకుడు వున్నాడు.

“శ్రీధర్ ఎవరు?” అడిగాడు.

“నేనే... మీరెవరు?” ప్రశ్నించాడు.

తలూపాడు....

అతను శ్రీధర్ ను పక్కకు పిల్చుకుపోయాడు రహస్యం చెబుతానన్నట్లు.

“నీకు ఉద్యోగం కావాలా?”

“ఇదే నా జీవితానికి చివరి ఇంటర్వ్యూ!” ఏడుస్తూ చెప్పాడు.

“మరి... పోటీ... ఉంది.. లక్షపైగా, రెడీగా ఉన్నారు.”

“అంటే....!”

“పిచ్చివాడా..... ఉద్యోగం ఇస్తే లక్షకూడా ఇస్తామని తిరుగుతున్నారు ఇంటర్వ్యూకు వచ్చినవాళ్ళు.”

“డబ్బు పెట్టి కొనుక్కునే స్తోమత ఉన్నవాళ్ళకి ఈ పూన్ పోస్ట్ ఎందుకు?” అయోమయంగా అడిగాడు.

“ఇంతకీ నీకు కావాలా... అక్కర్లేదా?”

“కావాలి కానీ.... కొనుక్కోలేను.”

“హూ! ఊరికే వస్తుందనుకున్నావా? నీ మేనమామ ఉన్నాడా అక్కడ?” ఆ వ్యక్తి కోపంగా అడిగాడు.

మౌనంగా ఉండిపోయాడు.

“నన్ను సుబ్బారాయుడుగారు పంపించారు. లక్ష నువ్వు ఎలాగూ ఇవ్వలేవని వారికి తెలుసు. కనీసం యాభై వేలన్నా ఇస్తే... మిగతా మెంబర్లకి ఎడ్జ్టు చేసి ఆర్డర్లు వేయిస్తానన్నారు.” చెప్పాడు ఆగంతకుడు.

“నా దగ్గర అంత డబ్బు లేదు” ఏడుస్తూ చెప్పాడు.

“ఆలోచించుకో.... ఓ గంట ఆగివస్తాను. నువ్వంటే ప్రత్యేకాభిమానంతో ఆయన చెప్పారు. తర్వాత నీ ఇష్టం.

“ఎన్నాళ్ళలో ఇవ్వాలి?”

“ఈ రాత్రికి... రేపు ఆర్డర్లు ఇస్తాను.”

“అమ్మో... నా దగ్గర లేదు.”

“సరే! నీ ఇష్టం... మళ్లీ వస్తా.”

శ్రీధర్ తన తండ్రితో... తల్లితో.. మంతనాలు చేశాడు. వాళ్ళు యాభై కాకపోయినా

బేరం తగ్గించి ఇరవైకో.... ముప్పైకో ఒప్పుకోమన్నారు కావాలంటే... వంటిమీద బంగారం ఇస్తానని తల్లి చెప్పింది. మిగతా బ్యాలెన్స్ రేపు అప్పు చేసి తెద్దామని తండ్రి చెప్పాడు.

గంట తర్వాత వచ్చిన అతడితో ముప్పైకి బేరం సెటిలయింది. ఇరవై వేల బంగారం చేతులు మారింది.

మరునాడు లిస్టులో తన పేరు చూసుకున్నాడు. శ్రీధర్ సుబ్బారాయుడు గది ముందు తచ్చాడుతున్న ఆగంతకుణ్ణి చూశాడు శ్రీధర్. అతను కూడా అక్కడ పనిచేసే ఒక క్లాస్ ఫోర్ ఉద్యోగి.

తనంత అదృష్టవంతుడు. తెలివిగలవాడు. మరెవ్వరూ ఉండరని గర్వపడ్డాడు. లక్షకు పోయేదానిని ముప్పై వేలకే పట్టగలిగాడు. ముప్పైదేముంది... ఒక సంవత్సరం ఉద్యోగం రాలేదనుకుంటే సరిపోతుంది. ఉద్యోగరీత్యా అక్కడికి యాభైకిలోమీటర్ల దూరంలో వున్న ఊరుకు కుటుంబాన్ని మార్చాడు శ్రీధర్.

ఇన్నాళ్ళూ వాళ్ళంటే మొహం చూడని దూరపు బంధువులూ, స్నేహితులూ శ్రీధర్ కు పిల్లనిస్తామని వెంటబడుతున్నారు. గిరాకీ తగిలే కొద్దీ రేటు పెంచేశాడు.

వచ్చిన వాళ్ళందరికీ ఉద్యోగం తెచ్చుకోవడానికి అరవై వేలయింది అది ఇస్తే కాని పెళ్ళి చేసుకోమని చెప్పసాగారు.

ఓరోజు సుబ్బారాయుడు దగ్గరికి అతని బాల్య స్నేహితుడు వచ్చాడు. అతిథి సత్కారాలు... మర్యాదలూ అయింతర్వాత అడిగాడు సుబ్బారాయుడు.

“రాఘవా! ఏం పనిమీద వచ్చావు. నన్ను వెతుక్కుంటూ ఇన్ని సంవత్సరాల తర్వాత వచ్చావంటే తప్పకుండా... ఏదో విశేషం ఉండాలి.”

“చిన్న సహాయం చేయాలి, మా అమ్మాయి అలివేలుకు ఒక సంబంధం చూస్తున్నాం” నసిగాడు.

“సంతోషం... డబ్బు కావాలా... అప్పుగా?” అడిగాడు.

“అబ్బే... అదేం లేదు.. కాస్త మాట సాయం...”

“భలేవాడివే... నా దగ్గర మొహమాటం ఎందుకు? నేనేం చెయ్యాలో చెప్పు... వీలైతే చేస్తా!” చెప్పాడు.

“మీ సంస్థలో ఓ కుర్రాడు పనిచేస్తున్నాడు. అతనికి మా అమ్మాయి నచ్చింది... కానీ,” తడబడ్డాడు రాఘవ.

“అతని తల్లిదండ్రులకు నచ్చలేదా?”

“ఊహా! వాళ్ళు కట్నం చాలా ఎక్కువ అడుగుతున్నారు.”

“ఎంతేమిటి?”

“అరవైవేలు కావాలట!”

“ఆ! ఇంతకూ ఆ అబ్బాయి ఏం పనిచేస్తున్నాడు? ఆఫీసరా?”

“అబ్బే.... అటెండర్.”

“అటెండర్.... అరవై వేలా!?”

“ఊ! ఉద్యోగం కోసం లంచమిచ్చారట... అది రాబట్టుకోవాలని వాళ్ళ తాపత్రయం అబ్బాయికి చదువుకు అయిన ఖర్చు.... ఉద్యోగం ఖర్చు మా నెత్తిన వేశారు.”

నిర్ఘాంతపోయాడు సుబ్బారాయుడు.

“ఉద్యోగం కోసం లంచమిచ్చారా? మా సంస్థలో పనిచేస్తున్నాడా... నో... నో....!”

“ఊ! మీ సంస్థలోనే....!”

“అరే... మాదాంట్లో అయి వుండడు. మా వాళ్ళు లంచాలు తీసుకోరు - ఉద్యోగాలు ఇవ్వడానికి” చెప్పాడు దృఢంగా.

“సుబ్బులూ! అందరూ నీలాగా సత్తెకాలపు సత్తెయ్యల్లాగే వుంటారా? ఆ కమిటీ చైర్మన్ ఎవడో రాత్రికి రాత్రి కబురు పెట్టి డబ్బు తీసుకుని మర్నాడు ఆర్డర్లు ఇచ్చాట్ట... ” రాఘవ తనకు తెల్సిన సంగతి చెప్పాడు.

“ఇంతకూ ఆ అబ్బాయి పేరేమిటి? ఏ ఊరు?”

“పేరా.... శ్రీధరట.... ఊరు....”

అతను చెబుతుండగానే సుబ్బారాయుడు షాక్ తిన్నాడు.

“నువ్వేం చెయ్యాలంటే... మీ కిందివాడు కాబట్టి నువ్వు కాస్త దబాయించి... నచ్చ చెప్పాలి... అట్లాగని అస్సలు ఎగ్గొట్టను. ఓ ముప్పై ఇస్తాను.” రాఘవ లేచాడు.

“అట్లాగే... నేను మాట్లాడి కబురు చేస్తాను.” చెప్పి పంపించాడు సుబ్బారాయుడు.

అతనికి తల తిరిగిపోయింది. తన చేతులతో పది మందిని నిజాయితీగా సెలెక్ట్ చేశాడు.

ఈ శ్రీధర్ కు ఏజ్ బార్ అవుతుందని.... అంత మెరిట్ లేకపోయినా... జాలిపడి చేశాడు. అటువంటివీడు తనపైన ఇంత అభాండం వేసేడేమిటా అని బాదపడ్డాడు.

వారం రోజులు కష్టపడి... రహస్యంగా విషయం సేకరించగలిగాడు. తనపేరు చెప్పి కొందరు ఆ రాత్రికి రాత్రి డబ్బులు వసూలు చేశారు. తను ఆ సాయంత్రమే సెలెక్ట్ చేసిన లిస్టు టైపు చేయించి సీలు చేయించాడు. మరి ఇదెలా జరిగింది?

అలోచిస్తున్న అతని కళ్ళల్లో నేలమీద వేస్తు పేపర్ బాస్కెట్ లో దొర్లుతోన్న కార్బన్ పేపర్లు కనిపించాయి.

